

**வேதாந்த தேசிகன் அருளிச் செய்த
திருச்சின்னமாலை**

சீரொன்று தூப்புல் திருவேங்கடமுடையான் *
பாரொன்றச் சொன்ன பழமொழியுள் * - ஓரொன்று
தானே அமையாதோ தாரணியில் வாழ்வார்க்கு *
வானேறப் போமளவும் வாழ்வு

மன்னு திருமந்திரத்தின் வாழ் துவயத்தின் பொருளும் *
துன்னு புகழ்க் கீதை தனில் சொன்ன எண்ணான்கின் பொருளும் *
அன்னவயல் கச்சி அருளாளர் திருச்சின்ன ஒலி *
இன்னபடி என்றுரைத்தான் எழில் வேதாந்தாரியனே

ஏகாந்த மூன்றும் எழிலால் உரை செய்து *
மாகாந்தம் செய்தருளும் வள்ளலாய்ச் * - சாகாந்த
தேசிகனாம் தூப்புல் திருவேங்கடேச குரு
வாசகமே * எங்களுக்கு வாழ்வு

பரிச்சின்னமான இருநாலெழுத்தின் பல்வண்மை எலாம் *
விரிச்சு நலம் பெற ஓத வல்லோர்க்கு இந்த மேதினிக்கே *
மரிச்சின்ன மீளப் பிறவாமல் வாழ்விக்கும் மால் வரதர் *
திருச்சின்ன ஓசையின் இனிமை உண்டோ மற்றைத் தேவருக்கே

* ஈருலகைப் படைக்க எண்ணி இருந்தார் வந்தார் *
எழில் மலரோன் தன்னை அன்றே ஈந்தார் வந்தார் *
மாருத மண் நீராகு மாயோர் வந்தார் *
வானொடு எரி தாமாகும் மறையோர் வந்தார் **
சூரியர்கள் தம்முடன் துலங்கு தூயோர் வந்தார் *
சுரர்களுக்கு அன்று அமுதருள் சுந்தரனார் வந்தார் *
வாரிதி சூழ் வையகம் வாழ்வித்தார் வந்தார் *
வண்மையுடன் வரம் தருவார் வந்தார் தாமே

1

அருமறையை ஊழி தனில் காத்தார் வந்தார் *
அது தன்னை அன்று அயனுக்கு அளித்தார் வந்தார் *
தரும வழி அழியாமல் காப்பார் வந்தார் *
தாமரையாளுடன் இலங்கும் தாதை வந்தார் **
திரு உரையாய்த் தாம் பொருளாய் நிற்பார் வந்தார் *
திருவருளால் செழுங்கலைகள் தந்தார் வந்தார் *
மருவலர்க்கு மயக்குரைக்கும் மாயோர் வந்தார் *
வானேற வழி தந்தார் வந்தார் தாமே

2

அனைத்துலகும் காக்கும் அருளாளர் வந்தார் *
அனைத்துக்கும் அதிபதியாய் நிற்பார் வந்தார் *
தினைத்தனையும் திருமகளை விடாதார் வந்தார் *
தேச ஒத்தார் மிக்காரும் இல்லார் வந்தார் **
நினைக்க நமக்கு இன்னறிவு தந்தார் வந்தார் *
நிலை நின்ற உயிர் தோன்ற நினைந்தார் வந்தார் *
எனக்கு இவர் நான் இவர்க்கு என்ன இனியார் வந்தார் *
எழுத்து ஒன்றில் திகழ நின்றார் வந்தார் தாமே 3

நாம் வணங்கத் தாம் இணங்கா நிற்பார் வந்தார் *
நம்மை அடைக்கலம் கொள்ளும் நாதர் வந்தார் *
நாம் எமக்காம் வழக்கெல்லாம் அறுத்தார் வந்தார் *
நமக்கிது என்று உரையாமல் வைத்தார் வந்தார் **
சேமம் எண்ணி எம்மை அன்பர்க்கு அடைத்தார் வந்தார் *
செழும் தகவால் திண்சரணாம் ஈசர் வந்தார் *
தாம் அனைத்தும் தீவினையைத் தவிர்ப்பார் வந்தார் *
தமக்கேயாய் எமைக் கொள்வார் வந்தார் தாமே 4

உலகெல்லாம் உள்ளே வைத்து உமிழ்ந்தார் வந்தார் *
உலகு உடம்பாய்த் தாம் உயிராய் நின்றார் வந்தார் *
அலைகடலாய் ஆனந்தம் அடைந்தார் வந்தார் *
அளவில்லா அருள் ஆழிப் பெருமாள் வந்தார் **
திலகம் எனும் திருமேனிச் செல்வர் வந்தார் *
செழும் குணங்கள் இருமூன்றும் உடையார் வந்தார் *
இலகசுடர் முழுநலமாம் இனியார் வந்தார் *
எல்லார்க்கும் கதியானார் வந்தார் தாமே 5

அருளாலே விலங்கிரண்டும் அழிப்பார் வந்தார் *
அஞ்சிறையைக் கழித்தருளும் அன்பர் வந்தார் *
மருள் வாரா வகை நம்மைக் காப்பார் வந்தார் *
வானேற வழி நடத்தி வைப்பார் வந்தார் **
தெருளாரும் தெளிவிசம்பு தருவார் வந்தார் *
திண்கழல் கீழ் வாழ நமக்கு அருள்வார் வந்தார் *
பெருவானில் அடிமை நம்மைக் கொள்வார் வந்தார் *
பிரியாமல் காத்தளிப்பார் வந்தார் தாமே 6

அகலகில்லாத் திருமகளார் அன்பர் வந்தார் *
அடி இரண்டும் ஆறாகத் தந்தார் வந்தார் *
புகல் இல்லார் புகல் ஆகும் புனிதர் வந்தார் *
பொன்னுலகில் திருவுடனே திகழ்வார் வந்தார் **
அகிலமெல்லாம் ஆனந்தம் ஆனார் வந்தார் *
அடி இணையைக் கீழ் வைத்து அடிமை கொள்வார் வந்தார் *
புகல் நடுவே இரவு அழைக்க வல்லார் வந்தார் *

பகல் ஒன்றாய் இரவு அழித்தார் வந்தார் தாமே

7

தருமன் விடத் தாம் தூது போனார் வந்தார் *
தரணி பொறாத் திண்பாரம் தவிர்த்தார் வந்தார் *
அருமறையின் பொருள் அனைத்தும் விரித்தார் வந்தார் *
அஞ்சின நீ என்னை அடை என்றார் வந்தார் **
தருமம் எலாம் தாமாகி நிற்பார் வந்தார் *
தாமே நம் வினை அனைத்தும் தவிர்ப்பார் வந்தார் *
பரம் எனது நீ புலம்பல் என்றார் வந்தார் *
பார்த்தனுக்குத் தேர் ஊர்ந்தார் வந்தார் தாமே

8

வஞ்சனை செய் பூதனையை மாய்த்தார் வந்தார் *
மல்லர் மதகரி மாள மலைந்தார் வந்தார் *
கஞ்சனைப் போர் கடும் சினத்தால் கடிந்தார் வந்தார் *
கண்ணுதல் முன் வாணன் தோள் கழித்தார் வந்தார் **
வெஞ்சொல் தர வீடு கொடுத்து உகந்தார் வந்தார் *
விலக்கில்லா வழி நடத்த விரைந்தார் வந்தார் *
பஞ்சவரைப் பல வகையும் காத்தார் வந்தார் *
பாஞ்சாலி குழல் முடித்தார் வந்தார் தாமே

9

* அத்திகிரி அருளாளப் பெருமாள் வந்தார் *
ஆனை பரி தேரின் மேல் அழகர் வந்தார் *
கச்சி தனில் கண் கொடுக்கும் பெருமாள் வந்தார் *
கருத வரம் தரும் தெய்வப் பெருமாள் வந்தார் **
முத்திமழை பொழியும் முகில் வண்ணர் வந்தார் *
முலம் என ஓலமிட வல்லார் வந்தார் *
உத்தர வேதிக்குள்ளே உதித்தார் வந்தார் *
உம்பர் தொழும் கழல் உடையார் வந்தார் தாமே

10

* மறைத் தலையில் இசை எழுத்தில் வணங்கும் வாக்கில் *
மந்திரத்தில் நாலெழுத்தாம் திருநாமத்தில் *
நிறைத்திலகு வேற்றுமையில் இரண்டாம் ஒன்றில் *
நெடுமால் தன் கீதை எல்லாம் நிறைந்த சொல்லில் **
உறைத்தவர் கண்டுரைத்த பொருளான எல்லாம் *
உயர் விரத அருளாளப் பெருமாள் தேசின் *
திறத்தில் இயை திருச்சின்ன மாலை பத்தும் *
செவிக்கு இனிதாம் சிற்றின்பம் இசையாதார்க்கே

11

வேதாந்த தேசிகள் திருவடிகளே சரணம்